



Festa ta' Ferħ, Festa kif jixraq



Fr Joe Caruana
Kappillan

Jolqtok ħafna l-isem li l-Papa Franġisku għażel għall-ewwel Enciklika tiegħu: *Evangelium Gaudium* - il-Ferħ tal-

Evangelju. Il kelma Griega *euangelium*, minn fejn ġejja l-kelma evangelju, tfisser "l-Aħbar it-Tajba" u allura żgur li għandha tkun okkazzjoni ta' ferħ kbir. Sfortunatament aħna l-insara sikwit ngħixu dan l-evangelju, din l-aħbar it-tajba b'wiċċ ta' dwejjaq, serju żzejjed, qisna qed ikollna nibilgħu xi medicina morra li ftit li xejn għandna aptita. Irreduċejna l-ħajja nisanija għal obbligu li jagħfas fuqna flok aħbar tajba ta' salvazzjoni. Mhux ta' b'xejn li ħafna qed jitbiegħdu mill-prattika tal-fidi għax, wara kollox, min jixtieq jgħix id-dwejjaq u l-monotonija.

Għalhekk nemmen li ċ-ċelebrazzjoni tal-festa, meta ċcelebrata kif għandha tkun, għad baqgħalha postha fil-ħajja tan-nisrani, minkejja dak kollu li kultant nisimgħu minn xi wħud. Fil-Kotba Mqaddsa kemm-il darba nisimgħu 'l Alla nnifsu jitlob lill-poplu jiċcelebra festi diversi. Naraw lil Ġesu nnifsu jieħu sehem fil-festi ta' pajjiżu. U dawn kienu jkun festi mhux biss ta' talb flimkien imma wkoll ta' ferħ fejn kienu jieklu u jixorbu u jiltaqgħu ma' ħbiebhom biex jiċcelebraw.

Allura ejjew aħna wkoll niċcelebraw il-festa tagħna. Wara kollox għandna tassew għalfejn nifirħu aħna li niċcelebraw il-festa ta' Marija Bambina, il-festa tal-Vitorja. Niċcelebraw għax din hi dik li għad tagħtina lil Ġesù, is-Salvatur tagħna. Nifirħu għax din hi Omm ir-Rebħiet fuq kull ma jweggħana, kull ma hu ta' ħsara għalina.

Ovvjament għandna niċcelebraw kif jixraq.

L-ewwelnett irridu nzommu quddiem għajnejna li l-qalba u l-qofol ta' din iċ-ċelebrazzjoni tagħna hi l-ħajja ta' fidi. Jekk tiġi l-festa u ma nieħux sehem fiċ-ċelebrazzjonijiet tal-knisja, ma nieħux sehem fil-qrar u t-tqarbin, ma naħsibx fi sħabi li qed ibatu, allura inkun qed nagħmel festa bla sens, festa bla ruħ.

Niċcelebraw kif jixraq meta ngħoġbu lil Marija li lilha qed nagħmlu festa. Allura rridu naħarbu kull ma jista' jgħib il-firda. Xi wħud mill-parroċċi Maltin huma mifnijin b'piki bla sens. Kemm għandna għalfejn inkunu grati aħna li bil-għajnuna t'Alla u bil-għaqal tal-kumitati tal-każini u ta' oħrajn li huma nvoluti fit-tmexxija tal-festa, niċcelebraw festa bla nkwieta u firdiet. Irridu wkoll b'għaqal kbir, kollha kemm aħna, naħdmu biex inkomplu ngawdu din l-armonija fil-festa.

Biex tkun festa li togħgob lil Marija trid tkun ukoll festa bla esaġerazzjonijiet. Il-briju sabiħ imma l-esaġerazzjoni ddejjaq lil min qed jiċcelebra miegħek u jista' jwassal ukoll għal nuqqas ta' dinjità. Ix-xorb bil-qies igħib il-ferħ biss, iż-żejjed itellef il-kontroll meħtieġ. Mhux l-ewwel darba li persuna fis-sakra jaqla' għieda, jipperikola l-għaqda tal-familja għax jittanta lil xi persuni oħra, appartu li jkun ta' dwejjaq għal ta' madwaru. Allahares il-festa tkun il-kawża ta' tkissir ta' xi familja.

Allura ejjew niċcelebraw bil-ferħ il-festa tagħna. Fl-istess ħin ejjew niċcelebrawha bil-qies u bis-sehem tagħna fiċ-ċelebrazzjonijiet reliġjużi. B'dan il-mod niċcelebraw festa tassew sabiħa li tagħmel gieħ lilna u li tagħti l-unur li jixraq lil Marija Bambina patrana tagħna.

Il-festa t-tajba lil kulhadd.